

रोटरी डिस्ट्रिक्ट 3011 की वार्षिक डिस्ट्रिक्ट कांफ्रेंस 2022 पर माननीय अध्यक्ष जी का सम्बोधन

- रोटरी क्लब के इस वार्षिक सम्मेलन में आपके बीच आकर मुझे बहुत प्रसन्नता हो रही है। आपका क्लब अपनी स्थापना के समय से ही समाज सेवा के विभिन्न क्षेत्रों में, विभिन्न आयामों पर उल्लेखनीय काम कर रहा है। आपने अपने कार्यों से समाज के सभी वर्गों की सहायता की है, उनके दुःखों को कम करने का काम किया है।
- आज की इस वार्षिक डिस्ट्रिक्ट कॉन्फ्रेंस के अंदर आप अपनी भावी योजनाओं पर विचार करेंगे, पूर्व में किए गए कार्यों की समीक्षा करेंगे तथा विभिन्न विषयों पर विचारों का आदान प्रदान करेंगे।
- डिस्ट्रिक्ट 3011 के 5000 से अधिक सभी सदस्यों को इस अवसर पर मेरी ओर से हार्दिक बधाई एवं शुभकामनाएं। मुझे विश्वास है कि इस डिस्ट्रिक्ट conference के द्वारा आपकी संस्था को नया बल मिलेगा, कार्य करने के लिए नई ऊर्जा मिलेगी तथा यहाँ लिए गए निर्णय आपकी संस्था को एक नई दिशा देंगे।
- आपके कार्यों से रोटरी क्लब भविष्य में और अधिक अच्छा कार्य करेगी, आपके प्रयासों को और अधिक संबल मिलेगा, परस्पर सकारात्मक विचारों का आदान-प्रदान कर आप अपने प्रयासों और कार्यक्षेत्र को और अधिक बढ़ा पाएंगे, आपके उद्देश्य सफल होंगे, यही शुभकामनाएं मैं आपको देता हूँ।
- मित्रो, रोटरी इंटरनेशनल का एक व्यापक वैश्विक नेटवर्क है जिससे आज लगभग 14 लाख लोग दुनियाभर में जुड़े हुए हैं। हमारे देश में रोटरी संस्थान अपने करीब 1959 क्लबों के माध्यम से विभिन्न समाज सेवा के क्षेत्रों में काम कर रहा है। रोटरी जिला-3011 भी समाज सेवा की 408 परियोजनाओं पर काम कर रहा है। आपका एक अद्भुत इतिहास रहा है।
- समाज से पोलियो जैसी बीमारियों को दूर करने में आपका योगदान सर्वविदित है। कोरोना महामारी के दौरान आपके कार्यों ने सभी को प्रेरणा दी है।
- आपके क्लब का अपनी स्थापना के समय से ही यह मिशन रहा है कि किस प्रकार मानवता की सेवा की जाए और उच्च नैतिक आदर्शों के साथ दुनिया में एकता, सद्भावना तथा शांति को प्रोत्साहित किया जाए।
- आज विश्व के समक्ष कई ऐसी चुनौतियाँ हैं जिसका समाधान पूरी मानवता को मिल कर निकालना होगा। जलवायु परिवर्तन, पर्यावरण संरक्षण, ग्लोबल वार्मिंग, गरीबी, अशिक्षा, अंतर्राष्ट्रीय शांति एवं स्थिरता

जैसी चुनौतियाँ हैं। इन चुनौतियाँ का सफलतापूर्वक सामना करना तभी संभव है जब हम सामूहिकता से कार्य करें। इसमें आपके जैसी समाज सेवी संस्थाओं की बड़ी भूमिका है।

- रोटरी क्लब संस्था हमारे समाज के उन लोगों से बनी है, जिन्होंने अपने-अपने क्षेत्रों में सफलता हासिल की है। आपके सदस्यों में डॉक्टर, इंजीनियर, वकील, सी.ए., सी.एस., प्रशासनिक अधिकारी, राजनीतिज्ञ, व्यवसायी, उद्योगपति जैसे लोग हैं जो समाज में अपने अपने क्षेत्रों में नेतृत्व दे रहे हैं। आपके संगठन की कार्यशैली है कि आप सामूहिकता के आधार पर कार्य करते हैं। सामूहिकता एवं सहयोग की भावना आपकी सबसे बड़ी संपत्ति है।
- मित्रों, व्यवसाय और समाज की आज एक आम अवधारणा है, जिसे हम सीएसआर (CSR) कहते हैं- यानि कॉर्पोरेट सोशल रिस्पॉन्सिबिलिटी। परंतु आपका क्लब सोशल रिस्पॉन्सिबिलिटी एक शताब्दी से भी अधिक समय से उत्तरदायित्व निभा रहा है।
- व्यक्तिगत उन्नति के साथ ही देश-समाज, मानव और पर्यावरण कल्याण की यह सोच सामूहिक प्रगति की सोच है। सबको साथ लेकर चलने की सोच है।
- सेवा एवं सहयोग हमारे देश की प्राचीन परंपरा रही है। हमारे प्राचीन ग्रंथों में ऐसे अनेक उदाहरण हैं जब हमारे ऋषियों मुनियों ने विश्व कल्याण के लिए स्वयं को समर्पित कर दिया। आप हमारी इसी प्राचीन परंपरा के वाहक हैं।
- हमारे राष्ट्रपिता महात्मा गाँधी जी का 'ट्रस्टीशिप' का सिद्धांत और सर्वोदय की अवधारणा भी यही संदेश देती है कि हम अपनी आवश्यकताएं पूरी करते हुए उन लोगों की सहायता करें जो जरूरतमंद हैं, वंचित हैं।
- हम स्वयं तो आगे बढ़ें, लेकिन जो हाशिये पर छूट गए हैं, जो अंतिम पायदान पर रह गए हैं, उनका भी ख्याल करें। उन्हें भी संबल दें। सामूहिक प्रगति का इससे अच्छा दर्शन शायद ही कोई दूसरा होगा।
- हमारे इन महापुरुषों के दर्शन का प्रभाव आपके कार्यों एवं आपके व्यवहार में दिखता है। एक संस्था के तौर पर रोटरी क्लब आपसी मेलजोल और सामुदायिक सेवा के अपने आदर्शों के लिए प्रतिबद्ध है। समाज के कई स्तरों पर आपके द्वारा किए जा रहे प्रयास, आपके कार्यकलाप, विभिन्न परियोजनाएं इस बात की पुष्टि करती हैं।
- इसी के साथ आपके प्रयासों से संयुक्त राष्ट्र द्वारा निर्धारित सतत विकास लक्ष्यों को प्राप्त करने की दिशा में भारत की प्रतिबद्धता और अधिक सशक्त होती है।

- देवियो और सज्जनो, यह मेरे लिए भी हर्ष का विषय है कि मुझे आज रोटरी द्वारा विभिन्न क्षेत्रों में किए जा रहे प्रयासों एवं कार्यक्रमों को अधिक करीब से जानने का अवसर मिल रहा है।
- मैं यहाँ विशेष स्टॉल्स भी देख पा रहा हूँ, जहाँ देश के हस्तशिल्प का प्रदर्शन किया गया है। मित्रों, हम सभी अवगत हैं कि कोविड-19 वैश्विक महामारी ने हमारे छोटे उद्योगों व कामगारों पर प्रतिकूल प्रभाव डाला है। हमारे शिल्पकार, कुटीर उद्योगों इससे प्रभावित हुए हैं।
- मैं आप सब लोगों से यह अपील करता हूँ कि हमारे हस्तशिल्प, हैंडमेड - स्वदेशी उत्पादों को आगे बढ़ाने में योगदान दें। वोकल फॉर लोकल की प्रेरणा से काम करें।
- देश की घरेलू अर्थव्यवस्था के सशक्तिकरण के लिए केंद्र और राज्य की सरकारें तो अपने स्तर पर प्रयास कर ही रही हैं, लेकिन समाज को भी इसमें आगे बढ़कर भागीदारी करनी चाहिए।
- मित्रो, व्यावहारिक समस्याओं को हल करने के लिए वास्तविक प्रतिबद्धता और दूरदृष्टि की आवश्यकता होती है। पिछले कुछ वर्षों के दौरान रोटरी की पहुँच और विजन का भी विस्तार होता रहा है। साक्षरता और शांति से लेकर आप पानी, स्वास्थ्य, पर्यावरण, पोषण, मातृ-शिशु जीवन रक्षा जैसे कई मुद्दों पर काम कर रहे हैं। विश्व के विभिन्न विषयों पर स्थायी प्रभाव डालने की दिशा में रोटरी इंटरनेशनल और रोटरी फाउंडेशन के प्रयास उल्लेखनीय रहे हैं।
- पोलियो उन्मूलन के बाद अब आप 'समग्र साक्षरता' के लक्ष्य पर काम कर रहे हैं। मुझे यह जानकर बहुत प्रसन्नता हो रही है कि इस जिला रोटरी द्वारा स्वास्थ्य, शिक्षा, पर्यावरण और पानी से संबंधित अठारह प्रमुख जिला परियोजनाएं शुरू की गई हैं।
- कोविड -19 महामारी के दौरान भी रोटरी क्लब ने जो राहत और पुनर्वास उपाय किए; उनके लिए भी मैं हृदय से आपकी सराहना करता हूँ।
- साथियो, इस वर्ष भारत अपनी आजादी का अमृत महोत्सव मना रहा है। आजादी के इन 75 वर्षों में हमने क्या प्राप्त किया, हम इसका आकलन कर रहे हैं। हम अपनी उपलब्धियों का उत्सव मना रहे हैं।

- लेकिन इसी के साथ मैं समझता हूँ कि यह वो समय भी है, जब हमें नए संकल्प लेने होंगे, कि अपने प्रयासों से हम अगले 25 वर्षों में भारत को किस ऊँचाई पर लेकर जाते हैं। आज़ादी के 75वें वर्ष से शताब्दी वर्ष की यात्रा का आगामी 25 वर्षों का समय हमारे राष्ट्र के लिए बहुत महत्वपूर्ण है।
- मित्रों, राष्ट्र और समाज की बेहतरी में रोटरी ने उल्लेखनीय कार्य किए हैं। आप संकल्प लीजिए कि देशहित में आपके कार्यों, आपकी भूमिका का और अधिक विस्तार हो।
- हमारे माननीय प्रधान मंत्री जी का एक विजन है कि वर्ष 2047 में जब हम अपनी आज़ादी की 100वीं वर्षगाँठ मनाए तब देश का सर्व समाज, सभी वर्गों के प्रयास से एक ऐसा भारत बने जो अपनी लोकतान्त्रिक शक्ति, अपनी समृद्धि और अपने विकास से पूरे विश्व के लिए एक मिसाल बने। आप सब इस विजन को पूर्ण करने में अपना योगदान देंगे, ऐसी मेरी आपसे अपेक्षा है।
- हम सभी को सामूहिकता के साथ एक ऐसे विश्व का निर्माण करना है जहाँ लोग एकजुट होकर सम्पूर्ण विश्व, समुदाय और समाज में महत्वपूर्ण बदलाव लाने की दिशा में कार्य करें। विभिन्न पेशेवर, व्यवसायी, राजनेता, उद्योगपति और सभी प्रभावी लोग मिलकर यह परिवर्तन ला सकते हैं। मित्रों, मैं चाहूँगा कि आप अपने कार्यों की जानकारी समाज के विभिन्न वर्गों तक पहुँचाएं। आप अपने क्षेत्र के लोकतान्त्रिक संस्थाओं के प्रतिनिधियों से निकट संपर्क रखें तथा विभिन्न समसामयिक विषयों पर अपने सुझाव उनके साथ साझा करें।
- इसके लिए सूचना प्रौद्योगिकी के माध्यम का उपयोग करें। यह मैं इसलिए कह रहा हूँ कि इससे अनेक लोगों को प्रेरणा मिलेगी। बहुत से लोग ऐसे होते हैं जो अपने जीवन में बहुत कुछ प्राप्त करते हैं मगर समाज के लिए उनका योगदान, उनकी भूमिका सार्थक नहीं होती। इनमें कई लोग ऐसे होते हैं, जिन्हें ऐसे माध्यमों की जानकारी नहीं होती और कईयों में प्रेरणा का अभाव होता है।
- मित्रों, मैं समझता हूँ कि पेशेवर और सामाजिक जीवन में जो तालमेल रोटरी सदस्यों ने बैठाया है, इसे समझकर बहुत से लोग स्वेच्छा से आगे आएं।
- समाज के ऐसे संगठन मजबूत होंगे, जिनके सेवाकार्य आम-जनजीवन में बदलाव ला रहे हैं। अंततः इससे मानव कल्याण और सर्वजन हिताय की दिशा में हम अग्रसर होंगे।

- इन्हीं शब्दों के साथ, मैं एक बार फिर रोटरी डिस्ट्रिक्ट **3011** को समाज और जनकल्याण की दिशा में आपके द्वारा किए जा रहे निःस्वार्थ प्रयासों के लिए बधाई देता हूँ। आपके भावी प्रयासों की सफलता की कामना करता हूँ।

धन्यवाद। जय हिन्द।